

ПРИМЕНО:	23.02.2026		
Орг. Единица №/на Орг.	Број Numër	Прилог Shtojcë	Вредност Vlerë
08	1366/1	0	

ПРЕДЛАГАЧИ: Група пратеници

ПРЕДЛОГ НА ЗАКОН
ЗА ИЗМЕНУВАЊЕ НА ЗАКОНОТ ЗА ИДЕНТИФИКАЦИЈА И РЕГИСТРАЦИЈА НА
ЖИВОТНИТЕ,
ПО СКРАТЕНА ПОСТАПКА

Скопје, февруари 2026 година

ДО
ПРЕТСЕДАТЕЛОТ НА СОБРАНИЕТО НА
РЕПУБЛИКА СЕВЕРНА МАКЕДОНИЈА

Врз основа на член 71 став 1 од Уставот на Република Северна Македонија и членовите 139, 144 и 175 од Деловникот на Собранието на Република Северна Македонија, Ви поднесуваме Предлог на закон за изменување на Законот за идентификација и регистрација на животните, по скратена постапка.

ПРАТЕНИЦИ:

Јулија Пучевска
Зоранко Пенков
Петар Ристески
Зоранко Јованчев

ВОВЕД

I. ОЦЕНА НА СОСТОЈБИТЕ ВО ОБЛАСТА ШТО ТРЕБА ДА СЕ УРЕДИ СО ЗАКОНОТ И ПРИЧИНИТЕ ЗА ДОНЕСУВАЊЕ НА ЗАКОНОТ

Со Законот за идентификација и регистрација на животните се уредува системот за идентификацијата и регистрацијата на фармските животни, копитарите и другите животни.

Членот 34 од постојниот закон воведува посебна „постапка за едукација“ како фаза при инспекциски надзор, што при примената создава правна фрагментација и непотребна бирократска сложеност заради која неопходна е појасна, поедноставна и системски усогласена законска рамка, која значи усогласеност со Законот за инспекциски надзор.

Дополнително обврската за задолжителна едукација ја ограничува флексибилноста на инспекторите да постапуваат пропорционално и да реагираат ефикасно при нарушување на обврските поврзани со идентификација и регистрација на животните, без оглед на степенот на ризик и сериозноста на неправилноста.

Заради овозможување на поефикасно и транспарентно спроведување на инспекцискиот надзор, како и за зајакнување на правната сигурност на субјектите на надзор и истовремено создавање на услови за примена на инспекциските мерки кои ги изрекуваат инспекторите при вршење на инспекциски надзор заради отстранување на утврдени неправилности и недостатоци се предлага предметното изменување на Законот за идентификација и регистрација на животните.

II. ЦЕЛИ, НАЧЕЛА И ОСНОВНИ РЕШЕНИЈА НА ПРЕДЛОГОТ НА ЗАКОНОТ

Предлогот на закон има за цел да ја поедностави и систематизира законската рамка и да обезбеди усогласеност со законите за инспекциски надзор и прекршоци, да ја елиминира непотребната формализирана постапка за „едукација“, која создава сложеност и правна фрагментација, а истовремено ја ограничува флексибилноста на инспекторите да постапуваат пропорционално и ефикасно.

Ова решение го зајакнува принципот на правна сигурност, овозможувајќи субјектите на надзор јасно да ги предвидат своите обврски и последици, а истовремено остава простор за примена инспекциските мерки како дел од редовната инспекциска пракса.

Со ваквото усогласување, се постигнува поефикасен надзор, поедноставна административна рамка и подобра законска предвидливост за сите засегнати страни.

III. ОЦЕНА НА ФИНАНСИСКИТЕ ПОСЛЕДИЦИ ОД ПРЕДЛОГОТ НА ЗАКОНОТ ВРЗ БУЏЕТОТ И ДРУГИТЕ ЈАВНИ ФИНАНСИСКИ СРЕДСТВА

Спроведувањето на законот не предизвикува дополнителни финансиски обврски за Буџетот на Република Северна Македонија, ниту за другите јавни финансиски средства.

IV. ПРОЦЕНА НА ФИНАНСИСКИ СРЕДСТВА ПОТРЕБНИ ЗА СПРОВЕДУВАЊЕ НА ЗАКОНОТ И НАЧИН НА НИВНО ОБЕЗБЕДУВАЊЕ КАКО И ПОДАТОЦИ ЗА ТОА ДАЛИ СПРОВЕДУВАЊЕТО НА ЗАКОНОТ ПОВЛЕКУВА МАТЕРИЈАЛНИ ОБВРСКИ ЗА ОДДЕЛНИ СУБЈЕКТИ

За спроведување на овој закон не се потребни дополнителни финансиски средства и истиот не повлекува материјални обврски за одделни субјекти.

V. СКРАТЕНА ПОСТАПКА ЗА ДОНЕСУВАЊЕ НА ЗАКОНОТ

Согласно член 175 од Деловникот на Собранието на Република Северна Македонија, бидејќи не се работи за сложен и обемен закон, се предлага Собранието по Предлогот на закон за изменување на Законот за идентификација и регистрација на животните да расправа по скратена постапка.

ПРЕДЛОГ НА ЗАКОН
ЗА ИЗМЕНУВАЊЕ ЗА ИДЕНТИФИКАЦИЈА И РЕГИСТРАЦИЈА НА ЖИВОТНИТЕ

Член 1

Во Законот за идентификација и регистрација на животните („Службен весник на Република Македонија“ број 95/12, 27/14, 149/15 и 53/16 и „Службен весник на Република Северна Македонија“ број 150/21), членот 34 се брише.

Член 2

Овој закон влегува во сила осмиот ден од денот на објавувањето во „Службен весник на Република Северна Македонија“.

ОБРАЗЛОЖЕНИЕ

I. ОБЈАСНУВАЊЕ НА СОДРЖИНАТА НА ОДРЕДБИТЕ НА ПРЕДЛОГ НА ЗАКОНОТ

Предлог на законот за изменување на Законот за идентификација и регистрација на животните содржи 2 члена.

Со членот 1 се брише членот 34 од постојниот закон .

Членот 2 го уредува влегувањето во сила на законот.

II. МЕЃУСЕБНА ПОВРЗАНОСТ НА РЕШЕНИЈАТА СОДРЖАНИ ВО ПРЕДЛОЖЕНИТЕ ОДРЕДБИ

Решенијата содржани во овој предлог на закон, се меѓусебно поврзани и чинат една правна целина.

III. ПОСЛЕДИЦИ ШТО ЌЕ ПРОИЗЛЕЗАТ ОД ПРЕДЛОЖЕНИТЕ РЕШЕНИЈА

Предложеното законско решение ќе постави појасна и покохерентна законска рамка, без паралелни и формализирани постапки , ќе ја зајакне правната сигурност и предвидливоста за субјектите на надзор, чие постапувањето се темели на системските закони за инспекциски надзор и прекршоци и ќе се овозможи поефикасно, побрзо и пропорционално постапување на инспекциските органи, без непотребни административни одложувања, што ќе придонесе кон поефективна примена на законот и подобра заштита на јавниот интерес.

ТЕКСТ НА ОДРЕДБИ
ОД ЗАКОНОТ ЗА ИДЕНТИФИКАЦИЈА И РЕГИСТРАЦИЈА НА ЖИВОТНИТЕ,
КОИ СЕ МЕНУВААТ

Член 34
Постапка за едукација

(1) Доколку при вршење на инспекцискиот надзор инспекторот утврди дека за прв пат е сторена неправилност од членот 36 од овој закон, е должен да состави записник во кој ќе ја утврди сторената неправилност со укажување за отстранување на утврдената неправилност во рок од осум дена и со истовремено врачување на покана за спроведување на едукација на лицето или субјектот каде што е утврдена неправилноста при вршење на инспекцискиот надзор.

(2) Формата и содржината на поканата за едукација, како и начинот на спроведување на едукацијата ги пропишува директорот на Агенцијата.

(3) Едукацијата ја организира и спроведува Агенцијата во рок не подолг од осум дена од денот на спроведувањето на инспекцискиот надзор.

(4) Едукацијата може да се спроведе за повеќе утврдени исти или истородни неправилности за еден или за повеќе субјекти.

(5) Доколку во закажаниот термин лицето или субјектот над кој се спроведува едукацијата не се јави на едукацијата ќе се смета дека едукацијата е спроведена.

(6) Доколку лицето или субјектот над кој се спроведува едукацијата се јави на закажаната едукација и истата ја заврши ќе се смета дека е едуциран по однос на утврдената неправилност.

(7) Доколку инспекторот при спроведување на контролниот надзор утврди дека се отстранети утврдените неправилности од ставот (1) на овој член, донесува заклучок со кој ја запира постапката на инспекцискиот надзор.

(8) Доколку инспекторот при спроведување на контролниот надзор утврди дека не се отстранети утврдените неправилности од ставот (1) на овој член, поднесува барање за поведување на прекршочна постапка.

(9) Агенцијата води евиденција за спроведената едукација која особено содржи име и презиме на учесникот на едукацијата и име и презиме на инспекторот кој ја извршил едукацијата.

(10) Личните податоци од евиденцијата од ставот (9) на овој член се чува три години сметано од денот на нивното внесување.

(11) Директорот на Агенцијата го пропишува начинот на водење на евиденцијата за спроведената едукација.